

- एकैकशो युगानां तु क्रमशस्तन्निबोधत ॥६८॥
 चत्वार्योहुः सहस्राणि वर्षाणां तु कृतं युगम् ।
 तस्य तावच्छती संध्या संध्यांश्च तथाविधः ॥६९॥
 इतरेषु ससंध्येषु ससंध्यांशेषु च त्रिषु ।
 5 एकापायेन वर्तन्ते सहस्राणि शतानि च ॥७०॥
 यदेतत्परिसंख्यातमादावेव चतुर्युगम् ।
 एतद्वादशसाहस्रं देवानां युगमुच्यते ॥७१॥
 दैविकानां युगानां तु सहस्रं परिसंख्यया ।
 ब्राह्ममेकमहर्ज्ञेयं तावती रात्रिरेव च ॥७२॥
 10 भूतानां प्राणिनः श्रेष्ठाः प्राणिनां बुद्धिजीविनः ।
 बुद्धिमत्सु नराः श्रेष्ठा नरेषु ब्राह्मणाः स्मृताः ॥७३॥
 ब्राह्मणेषु च विद्वांसो विद्वत्सु कृतबुद्धयः ।
 कृतबुद्धिषु कर्तारः कर्तृषु ब्रह्मवेदिनः ॥७४॥
 वेदो ऽखिलो धर्ममूलं स्मृतिशीले च तद्विदाम् ।
 15 आचारश्चैव साधूनामात्मनस्तुष्टिरेव च ॥७५॥ ॥अध्या० २॥
 श्रुतिस्मृत्युदितं धर्ममनुतिष्ठन् हि मानवः ।
 इह कीर्तिमवाप्नोति प्रेत्य चानुत्तमं सुखम् ॥७६॥
 श्रुतिस्तु वेदो विज्ञेयो धर्मशास्त्रं तु वै स्मृतिः ।
 ते सर्वार्थेष्वमीमांस्ये ताभ्यां धर्मो हि निर्वर्तते ॥७७॥
 20 यो ऽवमन्येत ते मूले हेतुशास्त्राश्रयाद्विजः ।
 स साधुभिर्बहिष्कार्यो नास्तिको वेदनिन्दकः ॥७८॥
 वेदः स्मृतिः सदाचारः स्वस्य च प्रियमात्मनः ।
 एतच्चतुर्विधं प्राहुः साक्षाद्धर्मस्य लक्षणम् ॥७९॥